



Taua 'o e Tuí

Na'e fiema'u 'e Tasaneli ke mā'olunga mo mālohi 'ene tui kia Kalaisí.

Fai 'e Gretchen Picklesimer Kinney
(Makatu'unga 'i ha talanoa mo'oni)

Na'e hoko 'a e talanoa ko 'eni 'i Samaika.

Na'e tokoni 'a Tasaneli ki hono tuonga'ane lahi ke 'ave 'a e fo'i mā natí mei he 'ōvaní. Na'e namu lelei 'aupito!

Na'á ne fanongo leva ki ha tukituki 'i he matapaá. Na'e ui mai hono tokouá, "Ko e ongo faifekaú eni!"

Na'e lele 'a Tasaneli ki he matapaá. Na'á ne sai'ia ai 'i he taimi na'e ha'u ai 'a e ongo faifekaú. Na'á ne ongo'i fiefia mā'u pē 'i he taimi na'á na 'a'ahi ange aí. Ko e taimi 'e ni'ihí na'á nau 'omi ha ngaahi va'inga ma'ana mo hono tokouá mo e tuonga'ané ke nau va'inga.

Na'e pehē ange 'e Tasaneli, "Na'e toe ngaahi mā nati 'a Tailolo ma'atautolu!" Na'e sai'ia hono tuonga'ané ke ngaahi ha me'akai ma'á e kau faifekaú.

Na'e pehē 'e 'Eletā Kolasi, "'Oku 'ikai ke u fa'a tatali ke u 'ahi'ahi'i.'" Na'á ne hū mai mo 'Eletā Iusaki ki loto 'o tangutu 'i he falikí. Na'e tangutu 'a Tasaneli, mo hono tuonga'ané mo hono tokouá pea mo e fine'eikí, 'o fehāngaaki mai kiate kinaua.

Na'e 'eke ange 'e Tasaneli, "Ko e hā 'etau me'a 'e fai 'i he lēsoni he 'aho ní?"

Na'e to'o hake 'e 'Eletā Iusaki ha fokotu'unga ipu. "Te tau langa ha taua 'o e tuí. 'Oku fakafongā'i 'e he ngaahi ipu takitaha ha me'a te tau lava 'o fai ke langa ai 'etau tuí 'ia Sīsū Kalaisi."

Na'e kamata ke fokotu'utu'u 'e 'Eletā Iusaki 'a e ngaahi ipú ki ha taua. Na'e fakatokanga'i 'e Tasaneli na'e 'i ai ha ngaahi fo'i lea na'e tohi'i 'i he ipú hangē ko e "lotú," "ako folofolá," mo e "lotú."

Na'á ne pehē, "Ko e ngaahi me'a kotoa 'eni kuó ke kole mai ke mau fakahoko fakafāmilí."

Na'e pehē ange 'e 'Eletā Kolasi, "Ko ia." "'I ho'omou fai e ngaahi me'a ni, 'oku mou fokotu'u ai homou tuí 'ia Sīsū Kalaisi."

Na'e taufetongi 'a Tasaneli mo hono tokouá mo hono tuonga'ané, 'i hono langa 'enau takitaha taua 'aki e ngaahi ipú, lolotonga ia 'oku nau fanongo ki he lēsoní.

Hili e mavahe 'a e ongo faifekaú, na'e fakakaukau 'a Tasaneli ki he me'a na'á na ako'i. Na'á ne fiema'u ke mā'olunga mo mālohi 'ene tui kia Kalaisí, 'o hangē pē ko e taua na'á ne langá.

'I he fakā'au ke 'osi atu 'a e ngaahi māhiná, na'e ako lahi ange 'a Tasaneli ki he ongoongoleleí mei he ongo faifekaú. Na'e kamata ke ne 'alu mo hono fāmilí ki he lotú. Na'á ne sioloto atu ki he tupu mā'olunga mo mā'olunga ange 'ene taua 'o e tuí.

Hili ha 'aho 'e taha mei he mavahe 'a e ongo faifekaú, na'e talanoa 'a Tasaneli ki he Fine'eikí. Na'á ne fehu'i ange, "'E lava nai ke u papitaiso?"

Na'e 'eke ange 'e Mami, "'Okú ke fakapapau'i 'okú ke maau?"

Na'e tali ange 'e Tasaneli, "'Io.'" "'Oku ou fie muimui kia Sīsū."

Na'e talaange 'e Mami, "SAI." "'Kapau 'okú ke loto ki



ai, 'e lava ke ke papitaiso."

Na'e fili foki mo e tuonga'ane mo e tokoua 'o Tasanelí ke na papitaiso. Na'e talamai 'e Mami 'oku te'eki ke ne ongo'i mateuteu ke papitaiso.

'I he 'aho 'o 'ena papitaisó, na'e teunga hina 'a Tasaneli mo hono tokouá mo e tuonga'ané. Na'a nau takitaha tatali 'i he fa'a kātaki ke papitaiso.

'I he hoko e taimi 'o Tasanelí, na'e tokoni'i ia 'e 'Eletā Iusaki ki he loto vaí. Na'á ne fai leva e ki'i lotu nounou 'o e papitaisó pea tuku hifo ia ki he loto vaí. 'I he foki hake 'a Tasanelí, na'e 'ikai lava ke tuku 'ene malimalí! Na'á ne ongo'i fiefia mo ma'a. Na'e 'ikai teitei loto ke ngalo 'iate ia 'a e ongo ko 'eni.

Na'e hokohoko atu hono fai 'e Tasaneli ha ngaahi me'a ke langaki ai 'ene tui kia Sīsū Kalaisí. Na'á ne lau folofola mo hono fāmilí. Na'á ne lotu ki he Tamai Hēvaní. Na'á ne fai ha ngaahi me'a lelei ma'á e ni'ihí kehé. Pea na'á ne manatu'i 'ene ongo 'i he taimi na'e papitaiso ai iá. Na'á ne loto ke ma'u foki 'e he Fine'eikí 'a e ongo ko iá.

"Mami, ko e hā e 'uhinga ku 'ikai ke ke papitaiso aí?" Ko e fehu'i ange ia 'a Tasaneli 'i ha 'aho 'e taha.

Na'e ki'i fakalongolongo e Fine'eikí 'i ha miniti. Na'á ne talaange, "Kuó ke tā ha sippinga lelei kiate au. 'Oku fiema'u leva ke u tā sippinga kiate koe. 'Oku ou loto ke papitaiso mo au foki."

'I he 'aho papitaiso 'o Mami, na'e fiefia 'a Tasaneli. 'I he 'alu hake 'a Mami mei he vaí, na'e malimali 'a e tokotaha kotoa pē. 'Oku lava leva 'e he fāmilí 'o Tasanelí 'o langa fakataha 'enau ngaahi taua 'o e tuí. ●